

# Skatta- og avgjaldsmál avgerðir

Mál nr.: 11/00087	Lóg: Skattalógin § 79	Avgerð tikin: 27.09.2011
----------------------	--------------------------	-----------------------------

## Mótrokning av írestandi skatti fyri 2009 í avlopsskatti fyri 2010

### Samandráttur:

**Kært er um, at TAKS hevur mótroknað írestandi skattin hjá kæraranum fyri 2009 í avlopsskattinum fyri 2010. Vísandi til § 79, stk. 4 í skattalógini hevur nevndin staðfest avgerðina hjá TAKS.**

### Avgerð

**Kært er um**, at TAKS hevur mótroknað írestandi skattin hjá kæraranum fyri 2009 í avlopsskattinum fyri 2010.

### Kærarin

Kærarin kærir avgerðina um mótrokningina av skuldini í avlopsskattinum, tí sakin er ikki liðug enn, og harafturat ivast kærarin onga løtu í, at hann hevur rætt í síni sak.

### TAKS

Skattauppperðin fyri árið 2010 hjá kæraranum vísti ein avlopsskatt á kr. 14.049,00. Hetta kemur av, at hann í árinum 2010 átti næsta barn sítt, sum tó ikki livdi meira enn nakrar fáar dagar. Hann átti tí barnafrádrátt fyri tvey børn.

Skattauppperðin fyri árið 2009 vísti ein írestandi skatt á kr. 9.750,00, sum kærarin áður hevur kært um, men ikki fekk viðhald. TAKS hevur fyrr sent Skatta- og avgjaldskærunevndini frágreiðing og tilfar viðvíkjandi tí kæruni.

Hesin írestandi skatturin er mótroknaður í avlopsskattinum fyri 2010. Hetta er vanlig mannagongd hjá TAKS.

### Avgerðin hjá Skatta- og avgjaldskærunevndini

Sum málið er upplýst, er støðan tann, at fyribilsskrásetingin av skattinum fyri 2010 hevur verið skeiv, og í sambandi við útrokningina av endaliga skattinum kemur fram, at kærarin hevur ein avlopsskatt á kr. 14.049,00.

Tað framgongur av § 79, stk. 4 í lögtingslóg nr. 86 frá 1. september 1983 um landsskatt og kommunuskatt (skattalógin), at møgulig eftirstøða av persónligum skatti við tilskrivaðum rentum verður mótroknað, áðrenn afturgjalding fer fram.

Vísandi til hetta kann/skal avlopsskatturin fyri 2010 mótroknast í írestandi skattinum fyri 2009, áðrenn afturgjalding fer fram.

Kærarin førir fram, at hann kærir, tí sakin ikki er liðug enn. Til hetta kann viðmerkjast, at kæraran til Skatta- og avgjaldskærunevndina ikki hevur við sær, at avgerðin hjá TAKS ikki skal gjøgnumførast/fremjast, uttan so at kærarin biður um og fær játtað steðgandi virknað frá Skatta- og avgjaldskærunevndini. Ein annar móguleiki er, at kærarin biður TAKS taka støðu til, um kærarin kann fáa útsett gjaldið, til kæraviðgerðin er liðug.

Hetta hevur kærarin ikki gjørt, og TAKS skal tí mótrøkna avlopsskattin frá 2010 í tí írestandi skattinum frá 2009, áðrenn afturgjalding fer fram.

Um tað síðani vísir seg, at kærarin ikki skal afturrinda írestandi skattin fyri 2009 til TAKS, skal TAKS afturrinda skattin til kæraran.

**Vísandi til omanfyri standandi verður avgerðin hjá TAKS staðfest.**

Viðmerkjast kann, at avgerðin hjá TAKS er ógvuliga illa lýst, og grundgevingin er ikki nøktandi. Viðvíkjandi grundgevingini kann m.a. vísast á, at TAKS ikki vísir til lógargrundarlagið fyri mótrökningini. Grundarlag er fyri at ógilda og heimvísa avgerðina til TAKS til nýggja viðgerð, men avgjört er at bøta avgerðina ístaðin, tí tær neyðugu upplýsingarnar eru til at taka avgerð í málinum.